

ANNIVERSARJU

SENA ILU MIET...

Monsinjur Fortunato Mizzi – il-fundatur tal-MAS

Raymond Miceli

Fortunato P. Mizzi, jew Dun Fortunat kif bosta kienu baqghu jafuh anki wara li sar Monsinjur, kien l-iben uniku ta' Nerik Mizzi, politiku li serva wkoll bhala Prim Ministru u Bice xebba Vassallo, pjanista bint il-kompożitur Paolino Vassallo.

Twieled il-Belt fil-25 ta' Lulju 1927 u ismu propju qabel dahal għal hajja reliġjuża kien Natalino. Il-parrina tiegħu kienet Teresa Parlar, mara filantropa u mistika li kienet tiġi zitu, li mietet inqas minn xahar wara, fit-12 ta' Awwissu. Dun Fortunat kien baqa' jemmen hafna biha u kien jiehu hsieb jistampa u jxerred santa b'talba dwarha.

Missier Dun Fortunat, Nerik, kien digà involut sew fil-politika, haġa li wiret ukoll minghand missieru. Wirt ukoll tan-nannu ta' Dun Fortunat, kienet l-istamperija tal-gazzetta 'Malta', fi Triq Zekka kantuniera ma' Triq San Mark, fil-Belt, fil-post li eventwalment sar il-kwartier tal-Moviment Azzjoni Soċjali (MAS) li waqqaf Dun Fortunat fl-1955.

Nerik Mizzi kien propju f'dan il-bini meta fit-30 ta' Mejju 1940, hekk kif kienet tinhass eminenti l-bidu tal-involviment ta' Malta fit-Tieni Gwerra Dinjija, safa arrestat u internat flimkien ma' 47 Malti iehor minhabba li allegatament kellu simpatiji Taljani. Tajjeb wiehed jiftakar li Natalino (aktar tard Dun Fortunat) kien għad għandu biss 12-il sena, kważi 13. Eventwalment hafna mill-internati fl-



Natalino, aktar tard Dun Fortunato Mizzi (1927-2017)

1942 tiehdu l-Uganda u waslu lura Malta f'Marzu 1945. Issa Dun Fortunat kellu 17-il sena qrib it-18, u kien wasal biex jidhol is-Seminarju biex ihejji ruhu għall-hajja reliġjuża.

Wara l-istudji ta' Fortunat fis-Seminarju Minuri, dahal l-Università ta' Malta u fl-1952 ggradwa b'licenzjat fid-divinità. Kien ukoll f'din is-sena li kien ordnat saċerdot. Fost dawk li kienu wkoll l-Università, iżda fi snin differenti kien hemm il-Hamru-

niz Joe Felice Pace, li 'l quddiem hadem għal diversi snin qrib Dun Fortunat fi hdan il-MAS, kemm fis-snin li kien saċerdot u anki wara meta ma baqax.

Felice Pace jiftakar li inizjattiva ta' Natalino fi żmien l-Università u anki fil-ftit snin ta' wara qabel ma twaqqfet il-MAS kienet l-Istudents Missionary League li kienet taħdem biex studenti anki lajci jinteressaw ruħhom fil-missjoni. Il-futur Dun Fortunato kellu lil zijuh, hu missieru, Fr Angelo Mizzi, missjunarju fl-Indja.

Wara l-ordinazzjoni tiegħu nħatar Assistent Direttur tal-Istitut ta' San Ġakbu, fil-Belt.

L-Arcisqof Gonzi japprova dak li kellu f'moħħu

Bla dubju ta' xejn l-akbar hidma ta' Dun Fortunat kienet il-MAS li twaqqfet fid-19 ta' Marzu 1955. Kienet tinhass il-htiega ta' Moviment bħal dan, li fid-dawl tal-vanġelu, jheggeg għal soċjetà aktar ġusta b'mod konkret. Tkellem mal-Arcisqof Gonzi x'kellu f'moħħu u qallu li xtaq li l-MAS ikun indipendenti mill-Knisja, anki jekk ispirata mit-tagħlim Kattoliku. Dan tah il-'go ahead'.

Mhux kulhadd hares lejha b'mod pozittiv. Pereżempju l-GWU ma tantx laqghet il-fatt li kien hemm min se jidhliha fl-għalqa. Fost oħrajn il-MAS waqqaf żewġ unions ġenerali, il-Workers and Family Union u l-Female Employees Union. Snin wara dawn iż-żewġ unions saru jiffurmarw parti mill-UHM.

Fost oħrajn, il-MAS hadem sfieq dwar il-problema tal-

housing, il-kundizzjonijiet tax-xogħol tan-nisa, fosthom ta' infermiera, dawk tal-fabbriki u tal-hwienet li bosta drabi kien ikollhom sigħat ta' xogħol twal wisq u hlas mhux daqs tal-irġiel, il-koperattiva għall-bdiewa u s-sajjieda.

Korsijiet dwar diversi suġġetti

Fil-bidu tas-sebghinijiet kien irranga biex grupp ta' tfajliet mill-gzejjer Maltin imorru jahdmu fil-Ġermanja. Kien jorganizza gbir ta' fondi biex tfal ta' mezz limitati jkunu jistgħu jieħdu safra, li hi mezz ta' rikreazzjoni u edukazzjoni fl-istess hin. Waqqaf iċ-Ċentru għall-Istudji Soċjali. Kienu jorganizzaw korsijiet dwar diversi suġġetti, fosthom dwar il-ġurnalizmu.

Għal numru ta' snin l-organu tal-Moviment, Il-Qawmien, li beda bhala rivista, kien mhux biss il-vuċi tal-Moviment iżda wkoll tal-htigiet tal-poplu. Kien hemm żmien meta, bhala gazzetta, din kienet toħroġ darba fil-gimgha, il-Hadd.

Dun Fortunat kien rispettatt ferm anki barra minn xtutna. Ġab fondi għall-proġetti tiegħu, l-aktar minn Paderborn fil-Ġermanja. Beda l-kuntatti ma' Caritas International fil-bidu tas-sittinijiet li anki eventwalment wassal biex fl-1968, bis-sehem ukoll tas-Segretarjat Assistenza Soċjali tal-Azzjoni Kattolika, titwaqqaf Caritas Malta u Dun Fortunat ikun l-ewwel direttur tagħha. Fuq kollox dejjem kellu wkoll relazzjoni tajba mal-Arcisqofijiet ta' Malta, hadem fi hdan id-djoċesi u għalkemm ikun determinat f'dak li jrid jilhaq, qatt ma għolla rasu u baqa' dejjem jahdem fost in-nies u jisma' dak li għandhom xi jghidu.

Ha hsieb iwaqqaf Studia Editions, fethet stamperija tal-MAS fir-Rabat. Ittraduċa għall-Malti d-dokumenti kollha tal-Konċilju Vatikan II. Twaqqfet ukoll fergħa tal-Moviment f'Għawdex.

Il-pluralizmu fix-xandir u Radju MAS

Kien jemmen fil-mezz tal-kommunikazzjoni, u sa qabel ma dahal il-pluralizmu fix-xandir, kien talab għal licenzja biex jittrasmetti bir-radju. Għall-bidu ma ttehidx bis-serjeta. Eventwalment f'Ottubru 1994 kien fetaħ Radju MAS, anki jekk fuq

frekwenza (103.7 FM) li ma kenitx kompletament tal-MAS, għax kienet maqsuma bejnu u bejn l-Università. L-istazzjon eventwalment għalaq f'Novembru 2001 meta kienet se tiskadi l-licenzja u r-regolamenti kienu jghidu li wiehed irid jerga' japplika daqlikienu kienet l-ewwel darba, haġa li kienet tfsisser spiza ta' xi Lm10,000.

Filwaqt li l-mutur għal dan kollu dejjem kien Dun Fortunat, naturalment il-MAS ma kienx hidma ta' persuna waħda wahidha. Fost id-diversi kollaboraturi tiegħu wiehed jista' jsemmi lil Carmelina Debono, Marian Carabott, Joe Felice Pace, Fr Joe Brincat u Georgina Cachia.

Fondazzjoni

Fuq inizjattiva ta' Dun Fortunat fl-2010 twaqqfet fondazzjoni biex tiehu hsieb l-arkivju privat magħmul mill-karti u dokumenti tal-familja... nannuh, missieru, ommu u tiegħu. Il-Bord tal-Gvernaturi attwali hu kompost minn Adrian Delia bhala l-President, filwaqt li l-membri huma David Agius, Robert Arrigo, Clyde Puli, Kristy Debono, Louis Galea, Jevon Vella, Denise Ellul u Charles Farrugia. Is-Segretarju tal-Fondazzjoni hu Richard Muscat.

Il-pajjiż irrikonoxxa hidmietu billi fl-2000 għamlu Membru tal-Ordni tal-Mertu. Il-Knisja wkoll, fid-disghinijiet hatritu Monsinjur, anki jekk għal bosta baqa' dejjem Dun Fortunat.

Miet nhar it-8 ta' Settembru 2017 wara xi snin fid-Dar tal-Kleru f'Birkirkara. Għaddiet sena. Wiehed jista' qsi: Għad hawn lok għall-Moviment Azzjoni Soċjali? Se jsir xi haġa biex jibqa' haj? Jew sfortunatament ladarba naqas Dun Fortunat, kollox se jieqaf miegħu?

Jitfakkur

Għada fuq Radju Malta 1 fid-9.30am, il-prezentatur radju-foniku Tony Micallef, li incidentalment għal xi snin kien Tezorer tal-MAS, se jfakkur l-ewwel sena mill-mewt ta' Fortunato Mizzi permezz ta' program li fih se jagħtu s-sehem tagħhom tnejn min-nies li kienu jafuh mill-qrib: Fr Joe Brincat u Mary Buttigieg.

Ta l-kontribut tiegħu biex stajt nikteb dan l-artiklu Joseph Felice Pace



Dun Fortunat Mizzi (fin-nofs) meta ġie inawgurat monument għal missieru quddiem il-Konkatedral ta' San Ġwann. Jidhru wkoll, fost oħrajn, Gorġ Borg Olivier u l-Ministri Antonio Paris u Carmelo Caruana